

મળીને રહો, વહેંચીને ખાઓ

– પ્રેરક વાર્તાઓ માંથી સાબાર

એક શિષ્ય હતો. તેણે પોતાના ગુરુને પૂછ્યું. “મહારાજ ! સંસારમાં રહેવાની શી રીત છે ?”

ગુરુએ કહ્યું, “તેં સારો પ્રશ્ન પૂછ્યો. એક-બે દિવસમાં જવાબ આપીશ.”


બીજે દિવસે ગુરુજીની પાસે એક માણસ કેટલાંક ફળ અને મીઠાઈ લઈને આવ્યો. બધી વસ્તુઓ મહારાજની સામે રાખીને એણે પ્રણામ કર્યા અને એની પાસે બેસી ગયો. મહાત્માજીએ આ માણસ સાથે વાત પણ ન કરી. પાછળ ફરીને બધાં જ ફળ ખાઈ ગયા. મીઠાઈ પણ ખાઈ ગયા. તે માણસે વિચાર કર્યો કે આ વિચિત્ર સાધુ છે. વસ્તુ તો બધી ખાઈ ગયા પણ મારી સામે જોતાય નથી.

છેવટે ગુસ્સે થઈને તે ચાલ્યો ગયો ત્યારે મહાત્માજીએ શિષ્યને પૂછ્યું, “એ શું કહેતો હતો ?”

શિષ્યે કહ્યું : “મહારાજ ! એ ગુસ્સે હતો ને કહેતો હતો કે વસ્તુ તો ખાઈ ગયા પણ બોલ્યા નહીં.”

મહાત્મા બોલ્યા, “સાંભળ ! સંસારમાં રહેવાની આ એક રીત છે.”

થોડી વાર પછી એક બીજો માણસ આવ્યો. તેણે પણ ફળ અને મીઠાઈ સાધુના ચરણે ધરી અને સામે બેસી ગયો. સાધુએ ફળ અને મીઠાઈ ઉપાડીને સામેની ગલીમાં ફેંકી દીધાં ને તે માણસ સાથે ખૂબ પ્રેમ અને આદરથી વાત કરવા લાગ્યા. “મજામાં છો ને ? કુટુંબમાં તો સૌ સારાં છે ને ? ઘંઘો ઠીક ચાલે



છે ને ? બાળકો સારી રીતે ભણે છે ને ? ભગવાનનું ભજન તો કરો છો ને ? શરીર તો સારું છે ને ? શરીર સારું હોય, પ્રભુ – ભજનમાં મન લાગે તો મનુષ્યને જોઈએ શું ?” આ બધું સાંભળતાં તે માણસ મનમાં ને મનમાં ખૂબ ગુસ્સે થયો અને વિચારવા લાગ્યો : “આ વિચિત્ર સાધુ છે. આ મહાત્મા મીઠી મીઠી વાતો કરે છે પણ મારી વસ્તુઓ તો ફેંકી દીધી, કેમ જાણે મેં એમાં ઝેર નાખ્યું હોય !”

માણસ ચાલ્યો ગયો. પછી મહાત્માએ શિષ્યને પૂછ્યું, “એ શું કહેતો હતો ?”

શિષ્યે કહ્યું, “એ ગુસ્સે થઈને બોલ્યો કે મારી ભેટ – સામગ્રીનું તો અપમાન કર્યું.”

મહાત્મા બોલ્યા, “આ સંસારમાં રહેવાની બીજી રીત છે.”

ત્યાં એક સજ્જન ફળ અને મીઠાઈ લઈને આવ્યા. મહાત્માની સામે બેઠા. મહાત્મા તેની સાથે પ્રેમથી વાતો કરવા લાગ્યા. બધી જ વસ્તુઓ મહાત્માએ શિષ્યને, આજુબાજુ બેઠેલાઓને આપી અને થોડી પોતે પણ ચાખી. તેના ઘરબાર અને પરિવારની વાતો કરવા લાગ્યા અને સુંદર બોધક દૃષ્ટાંત આપવા લાગ્યા. પછી તે માણસ ચાલ્યો ગયો.

મહાત્માએ શિષ્યને પૂછ્યું, “એ શું કહેતો હતો ?”

શિષ્યે કહ્યું, “મહારાજ ! એ ખૂબ જ આનંદમાં હતો ને તમારાં વખાણ કરતો હતો ને કહેતો હતો કે આવા સાધુનો ભેટો થાય તો જીવન ધન્ય બને.”

મહાત્મા બોલ્યા, “આ સંસારમાં રહેવાની ત્રીજી રીત છે ને સારી છે. ભગવાને આપણને જે આપ્યું તે વહેંચીને ખાવું જોઈએ. ત્યાગભાવથી ભગવાન પ્રસન્ન થાય છે.”

